

ఐజయవంతమైన క్వార్టర్ కార్మికుల రాష్ట్ర మహాసభ



రాష్ట్ర మహాసభకు హాజరైన ప్రతినిధులు; మహాసభలో ప్రసంగిస్తున్న కామ్రేడ్ సి. పెద్దన్న, వేదికపై ఇతర వక్తలు

అనకాపల్లి, 1-11-16 :

అనకాపల్లిలో ఏఐఎఫ్ఐటియు(న్యూ) అనుబంధ క్వార్టర్ కార్మికుల రాష్ట్ర మహాసభ 1-11-16న సీతారామ కళ్యాణమండపంలో ఉత్తేజపూరిత వాతావరణంలో జరిగింది.

తెలతెలవారుతుండగా వివిధ ప్రాంతాలు, జిల్లాల నుండి వచ్చే క్వార్టర్ కార్మికులకు పట్టణ ప్రధాన జంక్షన్లు, మహాసభ ప్రాంగణం ఎర్రతోరణాలతో స్వాగతం పలికాయి. ఉదయం 11 గంటలకు హాలు ఆవరణలో విశాఖజిల్లా క్వార్టర్, క్రషర్స్ కార్మికసంఘం గౌరవ అధ్యక్షులు, 'కార్మిక నగారా' పత్రిక ఎడిటర్ కా||ఆడారి అప్పారావు ఎర్రజెండాను ఆవిష్కరించారు. అనంతరం అక్కడనుండి తల్పులవీధి, మెయిన్రోడ్, నెహ్రూచౌక్ జంక్షన్, రామచంద్ర థియేటర్ జంక్షన్ మీదుగా హాలు వరకు కార్మికుల ప్రదర్శన దప్పులమోతలతో, ఎంతో క్రమశిక్షణాయుతంగా జరిగింది.

ఏఐఎఫ్ఐటియు(న్యూ) నాయకులు కా||సతీష్, కా||పోలుమాటి పెంటయ్యల అధ్యక్షతన ప్రారంభసభ జరిగింది. ముందుగా వివిధ ప్రజాఉద్యమాల్లో, కార్మికోద్యమాల్లో అమరులైనవారికి, ప్రజాతంత్రవాదులకు, ప్రమాదాల్లో మరణించిన క్వార్టర్ కార్మికులకు సంతాపం తెలుపుతూ సభ 2 నిమిషాలు మౌనం పాటించి, నివాళులర్పించింది.

రైతుకూలీసంఘం(ఆం.ప్ర) రాష్ట్ర అధ్యక్షులు కా||ఎస్.ఝాన్సి మహాసభను ప్రారంభిస్తూ 'ప్రతి నిర్మాణం వెనుక క్వార్టర్, క్రషర్ కార్మికుల శ్రమ దాగి వుంది. కాని, వారు కనీసపాటి సౌకర్యాలకు నోచుకోవట్లేదు. కార్మికుల శ్రమతో లక్షల కోట్ల రూపాయలు పోగుచేసుకుంటున్న యాజమాన్యాలు, వారికి వత్తాను పలుకుతున్న ప్రభుత్వాలు కార్మికుల కుటుంబాలకు అవసరమైన ఆసుపత్రులుకాని, వారి పిల్లల చదువుల కోసంగాని, సంక్షేమంపట్ల గాని, ఒక్క పైసా కూడా ఖర్చుచేయట్లేదు. మరి వీటిని సాధించు కోవాలంటే సంఘం తప్పనిసరి. కార్మికునికి సంఘం - బిడ్డకు తల్లిలాంటిదని కార్మికులు గుర్తుంచుకోవాలి. నిరంతరం దోపిడీ విధానాలతో, అభివృద్ధి మంత్రం జపిస్తూ, అమరావతి, పోలవరంలో, ఉత్తరాంధ్రలో బాక్సైట్, ఖనిజ త్రవ్వకాలతో ప్రజలను నిర్వాసితులను చేస్తున్నారని, బడా పెట్టుబడిదారుల సేవలో తరిస్తున్నారని, ఎంతోకొంత ఉపాధిని కల్పిస్తున్న చిన్న మధ్యతరహా పరిశ్రమలను, వ్యవసాయాధారిత పరిశ్రమలను దెబ్బతీస్తూ ఒకవైపు కార్మికులను, మరోవైపు రైతాంగాన్ని నిరంతరం సంక్షోభంలోకి నెడుతున్నారన్నారు. కావున ఈ దోపిడీ పాలకుల విధానాలకు వ్యతిరేకంగా, కార్మికుల హక్కులకోసం, ప్రజల జీవితాల బాగుకోసం కార్మికవర్గం, రైతు, రైతుకూలీలతో భుజం భుజం కలిపి పోరాడటమే మార్గమన్నారు.

ఏఐఎఫ్ఐటియు(న్యూ) రాష్ట్ర అధ్యక్షులు కా||సి.పెద్దన్న మాట్లాడుతూ, కేంద్ర, రాష్ట్ర ప్రభుత్వాలు ఎన్ని మారినా క్వార్టర్ కార్మికుల జీవితాల్లో మార్పు రావటంలేదన్నారు. నిత్యం ప్రమాదభరితంగా వుండే జీవితాలైన క్వార్టర్ కార్మికులకు కనీసపాటి హక్కులు కూడా అమలుకావడంలేదన్నారు. 8 గంటల పనిదినం, కనీసవేతన చట్టాలు ఏవీ కూడా వర్తించట్లేదన్నారు. క్వార్టర్ పరిశ్రమమీద లక్షల కోట్ల రూపాయలు పోగేసుకుంటున్న ప్రభుత్వాలు కార్మికులకు కనీస సదుపాయాలు అమలు చేయడంలో విఫలమయ్యారన్నారు. సమగ్రమైన బ్లాస్టింగ్ లైసెన్సింగ్ విధానం లేదని, కార్మికులను దొంగలుగా చిత్రించడం ప్రభుత్వ అసమర్థ విధానాలకు నిదర్శనమన్నారు. ప్రజల సంక్షేమం పట్ల ప్రభుత్వాలు ప్రజల దబ్బుతో విదేశీ వర్గటనలు చేస్తూ, ఎఫ్డిఐలను ఆహ్వానిస్తూ, సర్వసంపదలను తాకట్టుపెడుతున్నారన్నారు. ఈ దళారీ పాలకుల దగాకోరు విధానాలకు వ్యతిరేకంగా, సహజ సంపదల లూటీకి వ్యతిరేకంగా, క్వార్టర్ కార్మికుల హక్కులకై, సమగ్ర చట్టంకై ఐక్య పోరాటాలు చేయటమే శరణ్యమన్నారు.

ఏఐఎఫ్ఐటియు(న్యూ) రాష్ట్ర సహాయకార్యదర్శి కా||గణేష్‌పండా మాట్లాడుతూ కార్మికులు పోరాడి సాధించుకున్న హక్కులను కాలరాస్తూ చట్ట సవరణలను చేస్తున్న ప్రభుత్వాల విధానాలకు వ్యతిరేకంగా పిఎఫ్, ఇఎస్ఐ వంటి సౌకర్యాల అమలుకోసం కార్మికులను సంఘటితమవనీయకుండా కార్మికుల మధ్య చీలికలు తెస్తున్న యాజమాన్యాల కుట్రపూరిత విధానాలకు వ్యతిరేకంగా పోరాడాలన్నారు.

కార్మిక నగరా ఎడిటర్, విశాఖజిల్లా క్వార్టర్, క్రషర్స్ కార్మికసంఘం గౌరవ అధ్యక్షులు కా॥ ఆదారి అప్పారావు మాట్లాడుతూ ఎటువంటి సదుపాయాలూ లేని, దుర్భరమైన జీవితాలను అనుభవిస్తున్న క్వార్టర్ కార్మికులు సంఘం పెట్టుకొని పోరాడటం ద్వారానే కొన్ని హక్కులు, సౌకర్యాలనైనా సాధించుకోగలిగారని, కావున, సంఘాన్ని మరింత బలోపేతంచేస్తూ, మరిన్ని ఉద్యమాలను నిర్మించే వైపుగా పయనించాలన్నారు.

ఏపిటిఎఫ్ సీనియర్ నాయకులు శ్రీ సింహాద్రప్పడు మాట్లాడుతూ ప్రజా సమస్యలపట్ల, ప్రభుత్వాలు తీవ్ర నిర్లక్ష్యం వహిస్తున్నాయన్నారు. అరకొరగా వున్న విద్య, వైద్యం, ఉపాధి వంటి సదుపాయాలను కూడా అందించలేదన్నారు. ఈ విధానాలకు వ్యతిరేకంగా ప్రజాఉద్యమాలను నిర్మించాలన్నారు.

సీనియర్ న్యాయవాది, సి.శివయ్య మాట్లాడుతూ కార్మిక చట్టాల అమల్లో ప్రభుత్వాలు నిర్లక్ష్యం చూసిస్తున్నాయని, న్యాయవ్యవస్థలో కూడా బడా పెట్టుబడిదారులకే న్యాయం అందుతుందని అవి ప్రజల పక్షం వహించాలంటే పోరాటాలు అవసరమన్నారు, కార్మికులు చేసే న్యాయపోరాటాలకు తమ సహకారం ఎల్లప్పుడూ వుంటుందన్నారు.

మధ్యాహ్నం జరిగిన ప్రతినిధుల సభలో కా॥కె.సతీష్, కా॥పోలుమాటి పెంటయ్యలు వివిధ జిల్లాల కార్యకలాపాల నివేదికలను సభలో ప్రవేశపెట్టారు. కా॥ ఆదారి అప్పారావు అధ్యక్షులుగా, కా॥ కె.సతీష్ కార్యదర్శిగా, మొత్తం ఏడుగురితో క్వార్టర్ కార్మిక సంఘం రాష్ట్ర కార్యవర్గాన్ని మహాసభ ఎన్నుకుంది.

అనంతరం సభ ఈ క్రింది తీర్మానాలను ఆమోదించింది.

1. క్వార్టర్ రంగం కేంద్ర కార్మికశాఖ పరిధిలో, క్రషర్స్ రాష్ట్ర కార్మికశాఖ పరిధిలో వుంటున్నాయి. ఈ రెండింటి ఏకం చేసి మొత్తం క్వార్టర్, క్రషర్ కార్మికుల సంక్షేమం కోసం ఒక చట్ట పరిధిలోకి తేవాలి. కనీస వేతన చట్టం, పిఎఫ్, తదితర సంక్షేమ చట్టాలను అమలుచేయాలి.

2. అసంఘటితరంగ కార్మికులకోసం ప్రభుత్వం ఇప్పుడు ప్రచారం చేస్తున్న ఫించన్ వ్యవస్థను, ప్రైవేటు ఏజెన్సీలకో, స్వచ్ఛంద సంస్థలకో అప్పజెప్పకుండా ప్రభుత్వ ఆధ్వర్యంలోనే ఫించన ఇచ్చేవిధంగా సమగ్ర చట్టం తేవాలి.

3. బ్లాస్టింగ్ లైసెన్స్ విధానంలో అనేక అవకతవకలు జరుగుతున్నాయి. కావున బ్లాస్టింగ్ లైసెన్స్ విధానంలో కార్మికులను నేరస్థులుగా చూపే విధానాన్ని రద్దుచేసి, సరళమైన, సమగ్రమైన లైసెన్సింగ్ విధానాన్ని రూపొందించాలి.

4. బడా పెట్టుబడిదార్ల గుత్తకంపెనీల ధాటికి చిన్న, మధ్యతరహా క్వార్టర్లు, క్రషర్లు నష్టపోతున్నాయి. వీటి రక్షణకై ప్రభుత్వం నిర్దిష్టమైన విధానాలు ప్రకటించాలి.

5. భవన నిర్మాణరంగ పథకం పేరుతో కార్మికుల నుండి వసూలు చేస్తున్న సెస్ నిధులు దారి మళ్ళించబడి, కుంభకోణాలుగా మారిపోతున్నాయి. ఈ నిధులు మొత్తం నిర్మాణరంగ కార్మికులకు ఫించన, మిగతా సౌకర్యాల కల్పనకు సంపూర్ణంగా వినియోగించాలి. కుంభకోణాలపై విచారణ జరిపించాలి. ప్రభుత్వం కార్మికుల సెస్ నిధులతో చేసే ప్రచార ఆర్జాటాలను తక్షణమే నిలిపేయాలి.

6. కేంద్ర, రాష్ట్ర, కార్మిక శాఖల్లో ఇప్పుడున్న సిబ్బంది కార్మికులకు అందించాల్సిన సేవల్లో పదిశాతం కూడా తీర్చడంలేదు. మొత్తం నిర్మాణ రంగంలో భాగంగా క్వార్టర్, క్రషర్ కార్మికుల సంక్షేమం కోసం మండల స్థాయినుండి సిబ్బందిని నియమించాలి.

7. గ్రామీణ ప్రాంతాల్లో నెలకొల్పబడి పేద, వ్యవసాయ కూలీలకు అరకొర ఉపాధినైనా కల్పిస్తున్న జీడిపిక్కల, విస్తరాకుల, క్వార్టర్ తదితర పరిశ్రమలను, షుగర్, జ్యూట్ వంటి వ్యవసాయాధారిత పరిశ్రమలను రక్షించే విధంగా ప్రభుత్వ విధానాలు ఉండాలి. విదేశీ గుత్త కంపెనీల, స్వదేశీ బడా వ్యాపారుల లాభాలకోసం ఈ పరిశ్రమలను నష్టాలబాట పట్టించే విధానాలను వ్యతిరేకించాలి.

8. కార్మికులు పోరాడి సాధించుకున్న హక్కులను కాలరాస్తూ చేసిన కార్మికచట్ట సవరణలను వ్యతిరేకించాలి.

మహాసభకు ముందు నెలరోజుల నుండి కార్మిక సంఘ నాయకులు జిల్లాలోని క్వార్టర్లన్నీ తిరుగుతూ, మహాసభకు విస్తృత ప్రచారం చేశారు. మహాసభ ఏర్పాట్లకు కావాల్సిన ప్రతి రూపాయిని చందా రూపంలో కార్మికులే అందజేశారు. కార్మికులు సంఘటితంగా హక్కులకై పోరాడాల్సిన అవసరాన్ని చెప్తూ వారి మధ్యనే గడపడం కార్మికుల్లో మంచి ప్రభావాన్ని పడేసింది.

○○○○○